
Devatabhikritam Parameshvari Stotram

ದೇವತಾಭಿಃಕೃತಂ ಪರಮೇಶ್ವರೀಸ್ತೋತ್ರಂ

Document Information



Text title : Devatabhikritam Parameshvari Stotram

File name : devatAbhiHkRRitaMparameshvarIstotram.itx

Category : devii, devI, lakShmInArAyaNIyasaMhitA, stotra

Location : doc_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 115/67-98||

Latest update : February 28, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 28, 2026

sanskritdocuments.org



ದೇವತಾಭಿಃಕೃತಂ ಪರಮೇಶ್ವರೀಸ್ತೋತ್ರಂ



ದೇವತಾ ಇಂದ್ರಪ್ರಸ್ಥೇ ವೈ ವಿಶಾಲೇ ವನವಿಸ್ತರೇ .
ಕುಂಡಂ ಸುಯೋಗ್ಯವಿಸ್ತಾರಂ ಕೃತ್ವಾ ವಕ್ಷಿಂ ನಿಧಾಯ ಚ .. ೬೭..
ಕೃತ್ವಾ ದೃಢಾಂ ಪ್ರತಿಜ್ಞಾಂ ವೈ ಮಹಾಲಕ್ಷ್ಮಿಂ ಪ್ರಪೂಜ್ಯ ಚ .
ಪರಿತೋ ಹವನಂ ಚಕ್ರುಃ ಪ್ರೀತ್ಯರ್ಥಂ ತು ಶ್ರಿಯಾ ಹರೇಃ .. ೬೮..
ಬ್ರಹ್ಮಭೂತಾ ಭವಿಷ್ಯಾಮೋ ಭೋಕ್ಷ್ಯಾಮೋ ವಾ ತ್ರಿವಿಷ್ಟಪಂ .
ಇತ್ಯೇವಂ ಹವನಂ ಚಕ್ರುಸ್ತಾವತ್ಪಾದುರ್ಬಭೂವ ಹ .. ೬೯..
ಚಕ್ರಾಕಾರಂ ಮಹತ್ತೇಜಸ್ತನ್ಮಧ್ಯೇ ಪಾರಮೇಶ್ವರೀ .
ಜಗನ್ಮಾತಾ ಜೀವದಾತ್ರೀ ನಾರಾಯಣೀ ಪರೇಶ್ವರೀ .. ೭೦..
ವ್ಯೂಹತೇಜೋಮಯೀ ಬ್ರಹ್ಮಾನಂದಿನೀ ಹರಿಸುಂದರೀ .
ಪಾಶಾಂಕುಶೇಕ್ಷುಕೋದಂಡಪದ್ಮಮಾಲಾ ಲಸತ್ಕರಾ .. ೭೧..
ದೃಷ್ಟ್ವಾ ತಾಂ ಮುಮುಹುರ್ದೇವಾಃ ಪ್ರಣೇಮುವಿಗತಜ್ವರಾಃ .
ತುಷ್ಟ್ವಪುಃ ಶ್ರೀಮಹಾಲಕ್ಷ್ಮಿಂ ಲಲಿತಾಂ ವೈಷ್ಟವೀಂ ಪ್ರಸೂಂ .. ೭೨..
ಜಯ ಲಕ್ಷ್ಮಿ ಜಗನ್ಮಾತರ್ಜಯ ಲಕ್ಷ್ಮಿ ಪರಾತ್ಪರೇ .
ಜಯ ಕಲ್ಯಾಣನಿಲಯೇ ಜಯ ಸರ್ವಕಲಾತ್ಮಿಕೇ .. ೭೩..
ಜಯ ಬ್ರಾಹ್ಮಿ ಮಹಾಲಕ್ಷ್ಮಿ ಬ್ರಹ್ಮಾತ್ಮಿಕೇ ಪರಾತ್ಮಿಕೇ .
ಜಯ ನಾರಾಯಣಿ ಶಾಂತೇ ಜಯ ಶ್ರೀಲಲಿತೇ ರಮೇ .. ೭೪..
ಜಯ ಶ್ರೀವಿಜಯೇ ದೇವೀಶ್ವರಿ ಶ್ರೀದೇ ಜಯದ್ಧೀದೇ .
ನಮಃ ಸಹಸ್ರಶೀರ್ಷಾಯೈ ಸಹಸ್ರಾನನಲೋಚನೇ .. ೭೫..
ನಮಃ ಸಹಸ್ರಹಸ್ತಾಬ್ಜಪಾದಪಂಕಜಶೋಭಿತೇ .
ಅಣೋರಣುತರೇ ಲಕ್ಷ್ಮಿ ಮಹತೋಽಪಿ ಮಹೀಯಸಿ .. ೭೬..
ಅತಲಂ ತೇ ಸ್ಮೃತೌ ಪಾದೌ ವಿತಲಂ ಜಾನುನೀ ತವ .
ರಸಾತಲಂ ಕಟಿಸ್ತೇ ಚ ಕುಕ್ಷಿಸ್ತೇ ಪೃಥಿವೀ ಮತಾ .. ೭೭..
ಹೃದಯಂ ಭುವಃ ಸ್ವಸ್ತೇಽಸ್ತು ಮುಖಂ ಸತ್ಯಂ ಶಿರೋ ಮತಂ .
ದೃಶಶ್ಚಂದ್ರಾರ್ಕದಹನಾ ದಿಶಃ ಕರ್ಣಾ ಭುಜಾಃ ಸುರಾಃ .. ೭೮..
ಮರುತಸ್ತು ತವೋಚ್ಚ್ವಾಸಾ ವಾಚಸ್ತೇ ಶ್ರುತಯೋ ಮತಾಃ .
ಕ್ರೀಡಾ ತೇ ಲೋಕರಚನಾ ಸಖಾ ತೇ ಪರಮೇಶ್ವರಃ .. ೭೯..

ಆಹಾರಸ್ತೇ ಸದಾಽನಂದೋ ವಾಸಸ್ತೇ ಹೃದಯೇ ಹರೇಃ .
 ದೃಶ್ಯಾದೃಶ್ಯಸ್ವರೂಪಾಣಿ ರೂಪಾಣಿ ಭುವನಾನಿ ತೇ .. ೮೦..
 ಶಿರೋರುಹಾ ಘನಾಸ್ತೇ ವೈ ತಾರಕಾಃ ಕುಸುಮಾನಿ ತೇ .
 ಧರ್ಮಾದ್ಯಾ ಬಾಹವಸ್ತೇ ಚ ಕಾಲಾದ್ಯಾ ಹೇತಯಸ್ತವ .. ೮೧..
 ಯಮಾಶ್ಚ ನಿಯಮಾಶ್ಚಾಪಿ ಕರಪಾದನಖಾಸ್ತವ .
 ಸ್ತನೌ ಸ್ವಾಹಾಸ್ವಧಾಕಾರೌ ಸರ್ವಜೀವನದುಗ್ಧೌ .. ೮೨..
 ಪ್ರಾಣಾಯಾಮಸ್ತವ ಶ್ವಾಸೋ ರಸನಾ ತೇ ಸರಸ್ವತೀ .
 ಮಹೀರುಹಾಸ್ತೇಽಂಗುರುಹಾಃ ಪ್ರಭಾತಂ ವಸನಂ ತವ .. ೮೩..
 ಆದೌ ದಯಾ ಧರ್ಮಪತ್ನೀ ಸಸರ್ಜನಿ ನಿಖಿಲಾಃ ಪ್ರಜಾಃ .
 ಹೃತ್ಸ್ನಾ ತ್ವಂ ವ್ಯಾಪಿನೀ ಲಕ್ಷ್ಮೀಮೋಹಿನೀ ತ್ವಂ ತಥಾ ಪರಾ .. ೮೪..
 ಇದಾನೀಂ ದೃಶ್ಯಸೇ ಬ್ರಾಹ್ಮೀ ನಾರಾಯಣೇ ಪ್ರಿಯಂಕರೀ .
 ನಮಸ್ತಸ್ಯೈ ಮಹಾಲಕ್ಷ್ಮ್ಯೈ ಗಜಮುಖ್ಯೈ ನಮೋ ನಮಃ .. ೮೫..
 ಸರ್ವಶಕ್ತ್ಯೈ ಸರ್ವಧಾತ್ರೈ ಮಹಾಲಕ್ಷ್ಮ್ಯೈ ನಮೋ ನಮಃ .
 ಯಾ ಸಸರ್ಜನಿ ವಿರಾಜಂ ಚ ತತೋಽಜಂ ವಿಷ್ಣುಮೀಶ್ವರಂ .. ೮೬..
 ರುದ್ರಂ ತಥಾ ಸುರಾಗ್ರಾಶ್ಚ ತಸ್ಯೈ ಲಕ್ಷ್ಮ್ಯೈ ನಮೋ ನಮಃ .
 ತ್ರಿಗುಣಾಯೈ ನಿರ್ಗುಣಾಯೈ ಹರಿಣ್ಯೈ ತೇ ನಮೋ ನಮಃ .. ೮೭..
 ಯಂತ್ರತಂತ್ರಾತ್ಮಿಕಾಯೈ ತೇ ಜಗನ್ನಾತ್ರೇ ನಮೋ ನಮಃ .
 ವಾಗ್ವಿಭೂತ್ಯೈ ಗುರುತನ್ವೈ ಮಹಾಲಕ್ಷ್ಮ್ಯೈ ನಮೋ ನಮಃ .. ೮೮..
 ಕಂಭರಾಯೈ ಸರ್ವವಿದ್ಯಾಭರಾಯೈ ತೇ ನಮೋ ನಮಃ .
 ಜಯಾಲಲಿತಾಪಾಂಚಾಲೀರಮಾತನ್ವೈ ನಮೋ ನಮಃ .. ೮೯..
 ಪದ್ಮಾವತೀರಮಾಹಂಸೀಸುಗುಣಾಽಽಜ್ಞಾಶ್ರಿಯೈ ನಮಃ .
 ನಮಃಸ್ತುತಾ ಪ್ರಸನ್ನೈವಂ ಛಂದಯಾಮಾಸ ಸದ್ವರೈಃ .. ೯೦..
 ದೇವಾಃ ಪ್ರಾಹುಶ್ಚ ತುಷ್ಣಾ ಚೇದ್ಭಂಡಾಸುರಂ ವಿನಾಶಯ .
 ದುರ್ಧರಂ ಜೀವಿತಂ ಸೌಖ್ಯಂ ದೇಹಿ ತೇ ಶರಣಾರ್ಥಿನಃ .. ೯೧..
 ಮಹಾಲಕ್ಷ್ಮೀಃ ಸಮುವಾಚ ಮುದಿತಾಃ ಸಂತು ನಿರ್ಭಯಾಃ .
 ಭಂಡಾಸುರಂ ನಾಶಯಿಷ್ಯೇ ಲಲಿತಾಽಹಂ ಮಹಾಸತೀ .. ೯೨..
 ಸ್ತಾವಕಾ ಮೇ ಭವಿಷ್ಯಂತಿ ಶ್ರೀಯಶೋಧರ್ಮಸಂಭೃತಾಃ .
 ವಿದ್ಯಾವಿನಯಸಂಪನ್ನಾ ನಿರೋಗಾ ದೀರ್ಘಜೀವಿನಃ .. ೯೩..
 ಪುತ್ರಮಿತ್ರಕಲತ್ರಾಢ್ಯಾ ಭವಿಷ್ಯಂತಿ ಸುಸಂಪದಃ .
 ಇತಿಲಬ್ಧವರಾ ದೇವಾಃ ಸತ್ರಂ ಚಕ್ರುಃ ಪ್ರಪೂರ್ಣಕಂ .. ೯೪..
 ಅಥ ಸಾ ಲಲಿತಾ ಲಕ್ಷ್ಮೀವರಮಾಲಾಂ ಕರೋತಿತಾಂ .

ಅನಾದಿಶ್ರೀಮಹಾವಿಷ್ಣುಸ್ವರೂಪಾಯ ಪರಾತ್ಮನೇ .. ೯೫..

ತತ್ತ್ವೈವ ಪಶ್ಯತಾಂ ಸರ್ವಸುರಾಣಾಂ ಚಾರ್ಪಯದ್ಗಲೇ .

ದೇವದುಂದುಭಯೋ ನೇದುರ್ಜಯಶಬ್ಧಾಸ್ತದಾಭವನ್ .. ೯೬..

ಗೀತಯಶ್ಚಾಭವಂಸ್ತತ್ಪ್ರಾಪ್ಸರಸಾಂ ಸುರಯೋಷಿತಾಂ .

ನನ್ಯತುಶ್ಚಾಪ್ಸರಸಶ್ಚ ಜಗುರ್ಗಂಧರ್ವಸತ್ತಮಾಃ .. ೯೭..

ಖುಷಯಃ ಸ್ತವನಂ ಚಕ್ರುರಾಶೀರ್ವಾದಪರಾಯಣಾಃ .

ಸಾಧವೋ ನಮನಂ ಚಕ್ರುಃ ಸೇವಾಂ ಚಕ್ರುಶ್ಚ ಪಾರ್ಷದಾಃ .. ೯೮..

ಇತಿ ಶ್ರೀಲಕ್ಷ್ಮೀನಾರಾಯಣೀಯಸಂಹಿತಾಯಾಃ ದ್ವಾಪರಯುಗಸಂತಾನಾತ್ಮಕಸ್ಯ
ತೃತೀಯಖಂಡೇ

೧೧೫-ಅಧ್ಯಾಯಾಂತರ್ಗತಂ ದೇವತಾಭಿಃಕೃತಂ ಪರಮೇಶ್ವರೀಸ್ತೋತ್ರಂ ಸಂಪೂರ್ಣಂ

ಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೩. ಅಧ್ಯಾಯ ೧೧೫/೬೭-೯೮..

lakShmInArAyaNIyasaMhitA . khaNDa 3. adhyAya 115/67-98..

Proofread by PSA Easwaran

——
Devatabhikritam Parameshvari Stotram

pdf was typeset on February 28, 2026

——
Please send corrections to sanskrit@cheerful.com

